

ប្រកាស

ស្តីពី

នីតិវិធីផ្តល់ការអនុញ្ញាតដល់ទីភ្នាក់ងារស្មុំកូនអន្តរប្រទេស



រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឲ្យប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០១ ចុះថ្ងៃទី ១៧ ខែ មករា ឆ្នាំ ២០០៥ ដែលប្រកាសឲ្យប្រើច្បាប់ ស្តីពីការបង្កើតក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញព្រះរាជក្រមលេខ នស/រកម/០១០៧/០០៣ ចុះថ្ងៃទី ២២ ខែ មករា ឆ្នាំ ២០០៧ ដែលប្រកាសឲ្យប្រើច្បាប់ ស្តីពីការអនុម័តយល់ព្រមឲ្យព្រះរាជាណាចក្រកម្ពុជាចូលជាភាគីនៃអនុសញ្ញាក្រុងឡាអេ ស្តីពីការការពារកុមារ និងសហប្រតិបត្តិការទាក់ទងនឹងស្មុំកូនអន្តរប្រទេស
- បានឃើញព្រះរាជក្រមលេខ នស/រកម/១២០៩/០២៤ ចុះថ្ងៃទី ០៣ ខែ ធ្នូ ឆ្នាំ ២០០៩ ដែលប្រកាសឲ្យប្រើច្បាប់ ស្តីពីស្មុំកូនអន្តរប្រទេស
- បានឃើញអនុក្រឹត្យលេខ ៥៤ អនក្រ.បក ចុះថ្ងៃទី ២៤ ខែ មីនា ឆ្នាំ ២០ ១១ ស្តីពីការរៀបចំ និងការប្រព្រឹត្តទៅរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញការចាំបាច់របស់ក្រសួង

សម្រេច

ប្រការ ១ . -

ប្រកាសនេះកំណត់ពីនីតិវិធីផ្តល់ការអនុញ្ញាតដល់ទីភ្នាក់ងារស្មុំកូនអន្តរប្រទេស ឲ្យធ្វើប្រតិបត្តិការស្មុំកូនអន្តរប្រទេសនៅក្នុងព្រះរាជាណាចក្រកម្ពុជា ។

ប្រការ ២ . -

មានតែទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិពីប្រទេសទទួល និងបានទទួលការអនុញ្ញាតពីក្រសួងសង្គមកិច្ច អតីតយុទ្ធជន និងយុវនីតិសម្បទា និងពីស្ថាប័នមានសមត្ថកិច្ចនៃប្រទេសទទួលស្របតាមច្បាប់ ស្តីពីសុំកូនអន្តរប្រទេសប៉ុណ្ណោះ ទើបមានសិទ្ធិធ្វើប្រតិបត្តិការសុំកូនអន្តរប្រទេសនៅក្នុងព្រះរាជាណាចក្រកម្ពុជា។

ចំពោះប្រទេសទទួលដែលគ្មានទីភ្នាក់ងារសុំកូនអន្តរប្រទេសដែលមានការបញ្ជាក់ទទួលស្គាល់គុណវុឌ្ឍិ អាជ្ញាធរកណ្តាល ឬ អាជ្ញាធរមានសមត្ថកិច្ចទទួលបន្ទុកកិច្ចការសុំកូនអន្តរប្រទេសនៃប្រទេសទទួលនោះ អាចមានសិទ្ធិធ្វើប្រតិបត្តិការសុំកូនអន្តរប្រទេសនៅក្នុងព្រះរាជាណាចក្រកម្ពុជាបានដោយការទទួលស្គាល់ពីស្ថានទូត ឬស្ថានតំណាងរបស់ប្រទេសសាមី មានការយល់ព្រមពីក្រសួងការបរទេស និងសហប្រតិបត្តិការអន្តរជាតិ និងត្រូវមានការអនុញ្ញាតពីក្រសួងសង្គមកិច្ច អតីតយុទ្ធជន និងយុវនីតិសម្បទា ។

សុំកូនអន្តរប្រទេសទាំងអស់ត្រូវដំណើរការតាមរយៈទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិ។ ចំពោះប្រទេសទទួលដែលគ្មានទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិ សុំកូនអន្តរប្រទេសត្រូវដំណើរការតាមរយៈអាជ្ញាធរកណ្តាល ឬ អាជ្ញាធរមានសមត្ថកិច្ចនៃប្រទេសទទួល។

ទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិ អាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសទទួល ត្រូវតែងតាំងតំណាងមួយរូប ឬពីររូបប្រចាំនៅព្រះរាជាណាចក្រកម្ពុជាដើម្បីជួយអាជ្ញាធរកណ្តាលកម្ពុជាក្នុងដំណើរការសុំកូនស្របតាមកថាខណ្ឌទី៩ និង ទី១០ នៃប្រការ៦ និង ស្របតាមប្រការ ៩ នៃប្រកាសនេះ។

ប្រការ ៣ . -

អាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសទទួល ត្រូវមកចុះកិច្ចព្រមព្រៀងជាមួយក្រសួងសង្គមកិច្ច អតីតយុទ្ធជន និងយុវនីតិសម្បទា ដើម្បីកំណត់ចំនួនទីភ្នាក់ងារដែលអនុញ្ញាតឲ្យផ្តល់សេវាកម្មសុំកូនអន្តរប្រទេសនៅក្នុងព្រះរាជាណាចក្រកម្ពុជាហើយចំនួននេះកំណត់ឲ្យមានត្រឹម ១ (មួយ) ឬ ២ (ពីរ) លើកលែងតែក្នុងករណីចាំបាច់ដើម្បីឧត្តមប្រយោជន៍កុមារអាចអនុញ្ញាតឲ្យមានលើសពីនេះ។

ប្រការ ៤ . -

ដើម្បីសុំការអនុញ្ញាតធ្វើប្រតិបត្តិការសុំកូនអន្តរប្រទេសពីក្រសួងសង្គមកិច្ច អតីតយុទ្ធជន និងយុវនីតិសម្បទា ទីភ្នាក់ងារត្រូវមានលក្ខណសម្បត្តិដូចតទៅ ៖

- ១ - មានការបញ្ជាក់ទទួលស្គាល់គុណវុឌ្ឍិជាផ្លូវការពីស្ថាប័នមានសមត្ថកិច្ចនៃប្រទេសទទួល ។
- ២ - មានការអនុញ្ញាតពីអាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសទទួលឲ្យធ្វើប្រតិបត្តិការសុំកូនអន្តរប្រទេសនៅក្នុងព្រះរាជាណាចក្រកម្ពុជា។
- ៣ - មានទិសដៅមិនស្វែងរកផលចំណេញ និងបានបំពេញនូវលក្ខខណ្ឌដែលមានចែងក្នុងបទប្បញ្ញត្តិច្បាប់ទាក់ទងនឹងនីតិបុគ្គលមិនយកចំណេញ សមាគម ឬអង្គការមិនមែនរដ្ឋាភិបាល ឬបទប្បញ្ញត្តិពាក់ព័ន្ធផ្សេងទៀតទាក់ទងនឹងលក្ខណៈនៃទីភ្នាក់ងារ ។

៤ - មានអ្នកដឹកនាំ និងមានបុគ្គលិកដែលមានសមត្ថភាពប្រកបដោយគុណធម៌ និងសីលធម៌ ព្រមទាំងបានទទួលការបណ្តុះបណ្តាល និងមានបទពិសោធន៍ធ្វើការងារក្នុងវិស័យស្មុំកូន អន្តរប្រទេស។

ប្រការ ៥ .-

ទីភ្នាក់ងារដែលធ្វើប្រតិបត្តិការក្នុងដំណើរការស្មុំកូនអន្តរប្រទេសនៅក្នុងព្រះរាជាណាចក្រកម្ពុជា ត្រូវឆ្លើយតបនឹងលក្ខខណ្ឌដូចតទៅ ៖

- ១ - មិនមានបើកមណ្ឌលកុមារកំព្រា ឬ ប្រើប្រាស់មណ្ឌលកុមារកំព្រាដើម្បីជាប្រភពផ្តល់ទារក និងកុមារកំព្រាសម្រាប់ស្មុំកូនអន្តរប្រទេស ។
- ២ - ប្រទេសរបស់ទីភ្នាក់ងារជាប្រទេសដែលមានទំនាក់ទំនងការទូត ជាមួយព្រះរាជាណាចក្រកម្ពុជា ។
- ៣ - គោរព និងអនុវត្តតាមច្បាប់ ស្តីពីស្មុំកូនអន្តរប្រទេស និងបទប្បញ្ញត្តិច្បាប់ជាធរមានផ្សេងទៀតរបស់ព្រះរាជាណាចក្រកម្ពុជា អនុសញ្ញាស្តីពីសិទ្ធិកុមារ អនុសញ្ញាក្រុងឡាអេស្តីពីការការពារកុមារនិងសហប្រតិបត្តិការទាក់ទងនឹងស្មុំកូនអន្តរប្រទេស និងលិខិតបករណ៍អន្តរជាតិផ្សេងទៀតទាក់ទងនឹងស្មុំកូនអន្តរប្រទេសដែលព្រះរាជាណាចក្រកម្ពុជា និងប្រទេសរបស់ទីភ្នាក់ងារបានផ្តល់សច្ចាប័ន ឬអនុម័តយល់ព្រម ។

ប្រការ ៦ .-

ក្នុងការសុំការអនុញ្ញាតពីក្រសួងសង្គមកិច្ច អតីតយុទ្ធជន និងយុវនីតិសម្បទា ដើម្បីធ្វើប្រតិបត្តិការស្មុំកូនអន្តរប្រទេសនៅក្នុងព្រះរាជាណាចក្រកម្ពុជា ទីភ្នាក់ងារត្រូវផ្តល់នូវសំណុំឯកសាររួមមានដូចខាងក្រោម ស្របតាមមាត្រា៤៨ មាត្រា៤៩ មាត្រា៥០ និង មាត្រា៥២ នៃច្បាប់ ស្តីពីស្មុំកូនអន្តរប្រទេស៖

- ១ - ពាក្យស្នើសុំរបស់សាមីទីភ្នាក់ងារដែលត្រូវមានចុះហត្ថលេខារបស់ប្រធានទីភ្នាក់ងារ និងមានចិទតែមប្រើសារពើពន្ធតម្លៃ ៥០០០ (ប្រាំពាន់) រៀល។ពាក្យសុំនេះត្រូវមានការបញ្ជាក់ពីប្រធានទីភ្នាក់ងារធានាអំពីភាពត្រឹមត្រូវនៃព័ត៌មានទាំងអស់ដែលមានក្នុងសំណុំឯកសារ។
- ២ - ច្បាប់ចម្លងលិខិតអនុញ្ញាតឲ្យបើកទីភ្នាក់ងារ ដែលមានទិសដៅមិនស្វែងរកផលចំណេញដោយមានការបញ្ជាក់ត្រឹមត្រូវពីអាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសរបស់ទីភ្នាក់ងារ ។
- ៣ - ច្បាប់ចម្លងលិខិត បញ្ជាក់ ទទួលស្គាល់ គុណវុឌ្ឍិរបស់ទីភ្នាក់ងារដោយ អាជ្ញាធរកណ្តាល ឬ អាជ្ញាធរមានសមត្ថកិច្ចនៃប្រទេស របស់ទីភ្នាក់ងារ ។
- ៤ - លិខិតរបស់អាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសរបស់ទីភ្នាក់ងារ ដែលអនុញ្ញាតឲ្យទីភ្នាក់ងារធ្វើប្រតិបត្តិការស្មុំកូនអន្តរប្រទេសនៅក្នុងព្រះរាជាណាចក្រកម្ពុជា។ លិខិតទាំងនេះត្រូវនៅមានសុពលភាពក្នុងការប្រើប្រាស់ជាផ្លូវការ ។
- ៥ - លក្ខន្តិកៈ និងបទបញ្ជាផ្ទៃក្នុងរបស់ទីភ្នាក់ងារ ។

- ៦ - ឯកសារសង្ខេបអំពីប្រវត្តិ សកម្មភាព កម្មវិធី និងសេវារបស់ទីភ្នាក់ងារ បញ្ជីរាយនាម បុគ្គលិក និងលក្ខណសម្បត្តិរបស់បុគ្គលិកទាំងនោះរួមទាំងភស្តុតាងដែលបង្ហាញអំពីបទពិសោធន៍ក្នុងវិស័យសុំកូនអន្តរប្រទេសយ៉ាងតិច ៥ (ប្រាំ) ឆ្នាំ ។
- ៧ - របាយការណ៍ហិរញ្ញវត្ថុនៃឆ្នាំហិរញ្ញវត្ថុចុងក្រោយដែលបានធ្វើសវនកម្មកររាជ្យ រួមមានប្រភពមូលនិធិ សោហ៊ុយសុំកូន និងថ្លៃចំណាយនានាទាក់ទងនឹងសុំកូន ។
- ៨ - ជីវប្រវត្តិសង្ខេបមានបិទរូបថតទំហំ ៤ ស.ម x ៦ ស.ម របស់សមាជិកក្រុមប្រឹក្សាភិបាល ឬ គណៈគ្រប់គ្រងទីភ្នាក់ងារ ។
- ៩ - ជីវប្រវត្តិសង្ខេបមានបិទរូបថតទំហំ ៤ ស.ម x ៦ ស.ម របស់បុគ្គល មួយនាក់ ឬ ពីរនាក់ ដែលបានទទួលការអនុញ្ញាតឲ្យធ្វើជាអ្នកតំណាងទីភ្នាក់ងារក្នុងកិច្ចការសុំកូនអន្តរប្រទេសនៅក្នុងព្រះរាជាណាចក្រកម្ពុជា ។
- ១០ - ឯកសារភ័ស្តុតាងនានាដែលបញ្ជាក់ថាអ្នកតំណាងដូចមានចែងក្នុងចំណុច៩ ខាងលើគ្មានជាប់ឈ្មោះក្នុងបញ្ជីថ្កោលទោសនៅប្រទេសដើមរបស់ខ្លួន និងនៅប្រទេសចុងក្រោយដែលខ្លួនកំពុងរស់នៅ ប្រសិនបើប្រទេសខុសគ្នា ។
- ១១ - ច្បាប់ចម្លងឯកសារកិច្ចព្រមព្រៀងពីអតីតកាល ឬបច្ចុប្បន្នកាល ជាមួយក្រសួងសង្គមកិច្ច អតីតយុទ្ធជន និងយុវនីតិសម្បទា ស្តីពីការផ្តល់ជំនួយមនុស្សធម៌ ឬការជួយឧបត្ថម្ភដល់កុមារកំព្រានានានៅក្នុងព្រះរាជាណាចក្រកម្ពុជា ។
- ១២ - កិច្ចព្រមព្រៀងទ្វេភាគី ស្តីពីសហប្រតិបត្តិការសុំកូនអន្តរប្រទេស រវាងព្រះរាជាណាចក្រកម្ពុជា (ក្រសួងការបរទេស និងសហប្រតិបត្តិការអន្តរជាតិ) និងប្រទេសរបស់ទីភ្នាក់ងារ ប្រសិនបើប្រទេសនេះមិនមែនជាភាគីអនុសញ្ញាក្រុងឡាអេ ។
- ១៣ - ឯកសារផ្សេងៗទៀតដែលក្រសួងសង្គមកិច្ច អតីតយុទ្ធជន និងយុវនីតិសម្បទា យល់ថាចាំបាច់ដើម្បីឧត្តមប្រយោជន៍កុមារ និងដើម្បីវាយតម្លៃពាក្យសុំឲ្យបានសមស្រប ។

ពាក្យសុំ និងសំណុំឯកសារទាំងអស់ត្រូវបញ្ជូនតាមរយៈក្រសួងការបរទេស និងសហប្រតិបត្តិការអន្តរជាតិនៃព្រះរាជាណាចក្រកម្ពុជា និងផ្ញើច្បាប់ចម្លងមួយច្បាប់ជូនស្ថានទូត ឬស្ថានតំណាងនៃប្រទេសរបស់ទីភ្នាក់ងារប្រចាំនៅក្នុងព្រះរាជាណាចក្រកម្ពុជា ។

សំណុំឯកសារទាំងអស់នេះ ត្រូវមានជាភាសាអង់គ្លេស ឬភាសាបារាំង ហើយត្រូវបកប្រែជាភាសាខ្មែរ ។

ប្រការ ៧ . -

នៅពេលសំណុំឯកសារស្នើសុំទាំងអស់មកដល់ក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋបាលសុំកូនអន្តរប្រទេសត្រូវធ្វើទំនាក់ទំនងជាមួយសាមីទីភ្នាក់ងារ ដើម្បីឲ្យទីភ្នាក់ងារបង់ប្រាក់ចំនួន ៥០០ (ប្រាំរយ) ដុល្លារអាមេរិក សម្រាប់សេវារដ្ឋបាលពិនិត្យសំណុំឯកសារ។ ទឹកប្រាក់នេះមិនអាចបង្វិលជូនវិញទេ ។

ប្រការ ៨ .-

ក្រសួងសង្គមកិច្ច អតីតយុទ្ធជន និងយុវនីតិសម្បទានឹងផ្តល់ចម្លើយជា លាយលក្ខណ៍អក្សរទៅ ទីភ្នាក់ងារវិញអំពីការសម្រេចរបស់ក្រសួង ក្នុងកំឡុងពេល ៦០ (ហុកសិប) ថ្ងៃ នៃថ្ងៃធ្វើការបន្ទាប់ពី បានទទួលប្រាក់ចំនួន ៥០០ (ប្រាំរយ) ដុល្លាអាមេរិក សម្រាប់សេវារដ្ឋបាលពិនិត្យសំណុំឯកសារ ។

ក្នុងករណីយល់ព្រម ទីភ្នាក់ងារនឹងចុះកិច្ចសន្យា ស្តីពីប្រតិបត្តិការស្មុំកូនអន្តរប្រទេសជាមួយ ក្រសួងសង្គមកិច្ច អតីតយុទ្ធជន និងយុវនីតិសម្បទា ។ ក្រសួងនឹងចេញប្រកាសអនុញ្ញាត និងផ្តល់អាជ្ញា ប័ណ្ណដល់ទីភ្នាក់ងារ ហើយទីភ្នាក់ងារត្រូវបង់ប្រាក់ចំនួន ២៥០០ (ពីរពាន់ប្រាំរយ) ដុល្លាអាមេរិក សម្រាប់ សេវាផ្តល់អាជ្ញាប័ណ្ណ។ ប្រកាសនេះត្រូវបញ្ជាក់អំពីកាតព្វកិច្ច និងសកម្មភាពរបស់ទីភ្នាក់ងារដែលបាន ទទួលការអនុញ្ញាត និងលក្ខខណ្ឌដទៃទៀតសម្រាប់ការផ្តល់ការអនុញ្ញាត និងអាជ្ញាប័ណ្ណ។

ក្នុងករណីមានការបដិសេធ ក្រសួងនឹងឆ្លើយបញ្ជាក់ច្បាស់លាស់ទៅទីភ្នាក់ងារវិញអំពីមូល ហេតុនៃការបដិសេធ ។

ប្រការ ៩ .-

ទីភ្នាក់ងារស្មុំកូនអន្តរប្រទេស ត្រូវចាត់តាំងអ្នកតំណាងចំនួនមួយនាក់ ឬពីរនាក់ ដែលជាខ្មែរ ឬ បរទេស ក្នុងករណីពីរនាក់ត្រូវមាន ម្នាក់ជាខ្មែរ ឬអាចជាខ្មែរទាំងពីរនាក់ ប្រចាំនៅព្រះរាជាណា ចក្រ កម្ពុជាសម្រាប់ដំណើរការនីតិវិធីស្មុំកូនអន្តរប្រទេស។ អ្នកតំណាងទាំងនេះត្រូវមានការអនុញ្ញាតពីក្រសួង សង្គមកិច្ច អតីតយុទ្ធជន និងយុវនីតិសម្បទា និងអាជ្ញាធរកណ្តាល ឬ អាជ្ញាធរមានសមត្ថកិច្ចនៃប្រទេស របស់ទីភ្នាក់ងារ។ លក្ខខណ្ឌដូចគ្នាដូចមានចែងក្នុងកថាខណ្ឌទី១ និងកថាខណ្ឌទី៣ នៃប្រការ ៥ របស់ ប្រកាសនេះ ដែលអនុវត្តចំពោះទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិក៍អនុវត្តចំពោះ តំណាងទីភ្នាក់ងារផងដែរ។

មានតែអ្នកតំណាងដែលមានឈ្មោះក្នុងសំណុំឯកសារពាក្យសុំការ អនុញ្ញាតតែប៉ុណ្ណោះ ដែល មានសិទ្ធិធ្វើជាអ្នកតំណាងទីភ្នាក់ងារនៅក្នុងដំណើរការស្មុំកូនអន្តរប្រទេស។

ក្នុងករណីអ្នកតំណាងដែលបានទទួលការអនុញ្ញាត ត្រូវជំនួសដោយអ្នកផ្សេងនោះ ប្រធានទី ភ្នាក់ងារត្រូវដាក់ពាក្យសុំទៅក្រសួងសង្គមកិច្ច អតីតយុទ្ធជន និង យុវនីតិសម្បទា ដើម្បីសុំការអនុញ្ញាត សម្រាប់តំណាងថ្មីនេះ។ តំណាងថ្មីនេះមិនអាចធ្វើជាតំណាងរបស់ទីភ្នាក់ងារដែលបានទទួលការអនុញ្ញាត បានឡើយមុនមានការយល់ព្រមរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា។

ប្រការ ១០ .-

ការអនុញ្ញាតឲ្យទីភ្នាក់ងារធ្វើប្រតិបត្តិការស្មុំកូនអន្តរប្រទេសនៅក្នុងព្រះរាជាណាចក្រកម្ពុជាត្រូវ ផ្តល់ឲ្យសម្រាប់រយៈពេល ២ (ពីរ) ឆ្នាំម្តង ហើយអាចអនុញ្ញាតឲ្យបន្តទៀតបានដរាបណាក្រសួងសង្គម កិច្ច អតីតយុទ្ធជន និងយុវនីតិសម្បទាពិនិត្យឃើញថាសេវារបស់ទីភ្នាក់ងារស្មុំកូនអន្តរប្រទេសនោះនៅ តែចាំបាច់នៅក្នុងព្រះរាជាណាចក្រកម្ពុជា។

រយៈពេល ៩០ (កៅសិប) ថ្ងៃ មុនផុតសុពលភាព ទីភ្នាក់ងារអាចដាក់ពាក្យសុំសាជាថ្មីទៅក្រសួង សង្គមកិច្ច អតីតយុទ្ធជន និងយុវនីតិសម្បទា ដើម្បីសុំបន្តការអនុញ្ញាតធ្វើប្រតិបត្តិការស្មុំកូនអន្តរប្រទេស នៅក្នុងព្រះរាជាណាចក្រកម្ពុជាតទៅទៀតហើយចម្លងពាក្យសុំនេះជូនក្រសួងការបរទេស និងសហប្រតិបត្តិ

ការអន្តរជាតិ។ ទីភ្នាក់ងារត្រូវរៀបចំបំពេញសាជាថ្មីនូវឯកសារដែលអស់សុពលភាព ដូចមានចែងក្នុង ប្រការ ៦ នៃប្រកាសនេះ និងត្រូវបង់ប្រាក់ចំនួន ៥០០ (ប្រាំរយ) ដុល្លារអាមេរិក សម្រាប់សេវារដ្ឋបាល ពិនិត្យសំណុំឯកសារ ហើយទឹកប្រាក់នេះមិនអាចបង្វិលជូនវិញបានទេ ។

មុនផ្តល់ការអនុញ្ញាតសាជាថ្មី ក្រសួងសង្គមកិច្ច អតីតយុទ្ធជន និងយុវនីតិសម្បទាអាចចាត់តាំង មន្ត្រីអាជ្ញាធរកណ្តាលស្មុំកូនអន្តរប្រទេសឲ្យទៅពិនិត្យវាយតម្លៃសកម្មភាពការងាររបស់ទីភ្នាក់ងារ ហើយ ក្នុងករណីចាំបាច់អាចទៅធ្វើទស្សនកិច្ចពិនិត្យវាយតម្លៃ អំពីស្ថានភាពរស់នៅរបស់កុមារកម្ពុជាដែលត្រូវ បានសុំយកទៅចិញ្ចឹមនៅប្រទេសរបស់ទីភ្នាក់ងារនោះ។ ទីភ្នាក់ងារស្មុំកូនអន្តរប្រទេសសាមីត្រូវសម្រប សម្រួលជាមួយអាជ្ញាធរកណ្តាល ឬ អាជ្ញាធរមានសមត្ថកិច្ចនៃប្រទេសរបស់ខ្លួន ដើម្បីបង្កលក្ខណៈងាយ ស្រួលដល់ការពិនិត្យវាយតម្លៃនេះ ។

ប្រការ ១១ .-

ទីភ្នាក់ងារស្មុំកូនអន្តរប្រទេសដែលមានបំណងឈប់ធ្វើប្រតិបត្តិការ ត្រូវធ្វើលិខិតជូនដំណឹងជា ផ្លូវការមកក្រសួងសង្គមកិច្ច អតីតយុទ្ធជន និងយុវនីតិសម្បទាក្នុងរយៈពេល ៦០ (ហុកសិប) ថ្ងៃនៃថ្ងៃធ្វើ ការមុនកាលបរិច្ឆេទឈប់ធ្វើប្រតិបត្តិការ ។ លិខិតជូនដំណឹងនេះត្រូវ ចម្លងជូនក្រសួងការបរទេស និង សហប្រតិបត្តិការអន្តរជាតិផង។ ក្នុងករណីនេះ ប្រទេសសាមីរបស់ទីភ្នាក់ងារអាចមានទីភ្នាក់ងារថ្មីមក ជំនួសទីភ្នាក់ងារដែលបានបញ្ចប់សកម្មភាពរបស់ខ្លួន។ ទីភ្នាក់ងារថ្មីត្រូវបំពេញបែបបទតាមបញ្ញត្តិនៃ ប្រកាសនេះ ។

ប្រការ ១២ .-

ទីភ្នាក់ងារស្មុំកូនអន្តរប្រទេសត្រូវបង់ប្រាក់ចំណាយ សោហ៊ុយ និងប្រាក់វិភាគទានជំនួសអ្នក សុំទៅតាមចំនួនកូនសុំ។ បរិមាណទឹកប្រាក់ទាំងអស់នេះសម្រាប់ទ្រទ្រង់សេវារដ្ឋបាល ការគ្រប់គ្រង សំណុំឯកសារ ការបកប្រែសំណុំឯកសារ ការជួយឧបត្ថម្ភដល់ជម្រើសនានានៃការថែទាំជំនួសចំពោះ កុមារ ការជួយឧបត្ថម្ភដល់មណ្ឌលកុមារកំព្រារបស់រដ្ឋទូទាំងប្រទេស និងសេវាកម្មចាំបាច់ផ្សេងៗទៀត ទាក់ទងនឹងស្មុំកូនអន្តរប្រទេស។ បរិមាណទឹកប្រាក់នេះ ត្រូវកំណត់ដោយប្រកាសរួមរបស់រដ្ឋមន្ត្រីក្រសួង សេដ្ឋកិច្ច និងហិរញ្ញវត្ថុ និងរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា ។

ប្រការ ១៣ .-

ទីភ្នាក់ងារស្មុំកូនអន្តរប្រទេសដែលទទួលបានការអនុញ្ញាត អាចផ្តល់ជំនួយមនុស្សធម៌ដល់ គម្រោងនានាដែលមិនទាក់ទងដល់ការងារស្មុំកូនអន្តរប្រទេស។ ទីភ្នាក់ងារត្រូវធ្វើរបាយការណ៍ប្រចាំឆ្នាំ ជូនអាជ្ញាធរកណ្តាលស្មុំកូនអន្តរប្រទេស ស្តីពីគម្រោងជំនួយមនុស្សធម៌ទាំងអស់ ហើយក្នុងគ្រប់ករណី ទាំងអស់ត្រូវកាត់ផ្តាច់ជានិច្ច និងច្បាស់លាស់ រវាងស្មុំកូនអន្តរប្រទេស និង វិភាគទាន ឬអំណោយ ឬ ជំនួយអភិវឌ្ឍ ។

ប្រការ ១៤ .-

ដោយមិនគិតដល់ទោសបញ្ញត្តិដែលមានចែងក្នុងច្បាប់ ស្តីពីស្មុំកូនអន្តរប្រទេស និងច្បាប់ជា ធរមានដទៃទៀត ក្រសួងសង្គមកិច្ច អតីតយុទ្ធជន និងយុវនីតិសម្បទា អាចព្យួរការអនុញ្ញាត ឬដកហូត

ការអនុញ្ញាត ឬបដិសេធមិនផ្តល់ការអនុញ្ញាត សាជាថ្មី ប្រសិនបើមាន ភ័ស្តុតាងបង្ហាញឲ្យឃើញថាទី
 ភ្នាក់ងារស្មុំកូនអន្តរប្រទេស ឬអ្នកតំណាងជាប់ពាក់ព័ន្ធនឹងអំពើណាមួយ ដូចចែងក្នុងប្រការនេះ ។
 ទីភ្នាក់ងារ ស្មុំកូនអន្តរប្រទេស និងតំណាងទីភ្នាក់ងារ ស្មុំកូនអន្តរប្រទេស ដែលធ្វើប្រតិបត្តិការ
 នៅក្នុងព្រះរាជាណាចក្រកម្ពុជាត្រូវបានហាមឃាត់មិនឲ្យធ្វើសកម្មភាពដូចតទៅនេះ ៖

- ១ - អំពើប្រព្រឹត្តក្នុងគោលដៅចង់បានកម្រៃ ញុះញង់ដោយផ្ទាល់ឲ្យឪពុកម្តាយ ឬឪពុក ឬម្តាយ
 បោះបង់ទារកដែលកើតមកហើយ ឬដែលនឹងកើត ដើម្បីឲ្យប្រគល់កូនតាមរយៈស្មុំកូនអន្តរ
 ប្រទេស ។
- ២- អំពើប្រព្រឹត្តក្នុងគោលដៅចង់បានកម្រៃធ្វើជាអន្តរការីរវាងប្តីប្រពន្ធដែលចង់ស្មុំកូនយកមក
 ចិញ្ចឹមតាមរយៈស្មុំកូនអន្តរប្រទេស និងឪពុកម្តាយ ឬឪពុក ឬម្តាយដែលចង់បោះបង់កូន
 ដែលកើតមកហើយ ឬដែលនឹងកើត ។
- ៣ - អំពើប្រព្រឹត្តក្នុងគោលដៅចង់បានកម្រៃធ្វើជាអន្តរការីរវាងប្តីប្រពន្ធដែលចង់ស្មុំកូនយកមក
 ចិញ្ចឹមតាមរយៈស្មុំកូនអន្តរប្រទេស និងស្ត្រីម្នាក់យល់ព្រមពពោះដើម្បីនឹងប្រគល់កូននោះ
 ឲ្យទៅអ្នកសុំ។
- ៤ - អំពើក្លែងបន្លំ ឬសមគំនិតក្លែងបន្លំស្ថានភាពលំបាកបំផុត ដើម្បីទទួលបានការយល់ព្រម
 ពីឪពុកម្តាយបង្កើត ឬឪពុកបង្កើត ឬម្តាយបង្កើត ឬអ្នកអាណាព្យាបាលស ម្រាប់អនីតិជន
 របស់កុមារ។
- ៥ - អំពើរៀបចំឲ្យមានការយល់ព្រមរបស់ឪពុកម្តាយ ឬឪពុក ឬម្តាយ ឬអ្នកអាណាព្យាបាល
 សម្រាប់អនីតិជនរបស់កុមារដោយការបង្ខិតបង្ខំ ការគំរាមគំហែង ការឆបោក ឬការបញ្ចុះ
 បញ្ចូលតាមរយៈការផ្តល់ ឬសន្យាផ្តល់ប្រាក់ រង្វាន់ សំណង ឬផលប្រយោជន៍ណាមួយ។
- ៦ - ការបញ្ចេញសំណុំឯកសារ និងកំណត់ហេតុទាំងអស់ ឬមួយផ្នែកទាក់ទងនឹងករណីស្មុំកូន
 អន្តរប្រទេសជាក់លាក់ណាមួយដោយគ្មានការអនុញ្ញាតពីក្រសួងសង្គមកិច្ច អតីតយុទ្ធជន និង
 យុវនីតិសម្បទា ឬតុលាការមានសមត្ថកិច្ច ។
- ៧ - ការបង្គាប់ ឬការទទួលដោយផ្ទាល់ ឬដោយប្រយោលនូវថ្លៃប្រាក់កាស ទំនិញ ឬ សេវា
 ដោះដូរនឹងការបំរុងទុកកុមារណាមួយសម្រាប់ស្មុំកូន ។
- ៨ - ការថ្លែងមិនពិត ឬលាក់បាំងពី តំណាងសំខាន់ណាមួយដែលតម្រូវដោយច្បាប់ទាក់ទងនឹង
 ស្មុំកូនអន្តរប្រទេស ការបង្កើត និងការប្រព្រឹត្តទៅនៃអង្គការមិនស្វែងរកចំណេញ ឬលក្ខខណ្ឌ
 តម្រូវនានានៃប្រកាសនេះ។
- ៩ - ការផ្តល់ប្រាក់កាស ទំនិញ ឬសេវាទៅឲ្យមន្ត្រី ឬអ្នកតំណាងណាមួយនៃរដ្ឋបាលស្មុំកូន
 អន្តរប្រទេស ក្រសួងសង្គមកិច្ច អតីតយុទ្ធជន និងយុវនីតិសម្បទា អាជ្ញាធរកណ្តាលស្មុំកូន
 អន្តរប្រទេស ឬមន្ត្រីពាក់ព័ន្ធផ្សេងទៀតដើម្បីឲ្យផ្តល់សិទ្ធិអាទិភាពនៅក្នុងនីតិវិធីស្មុំកូន
 អន្តរប្រទេសដល់អ្នកសុំ។ ត្រូវហាមឃាត់ផងដែរ ការទទួលប្រាក់កាស ទំនិញ ឬសេវា
 សម្រាប់គោលបំណងនេះដែរ។

- ១០ - ការផ្សាយពាណិជ្ជកម្ម ឬការបោះពុម្ពផ្សាយនូវអត្តសញ្ញាណ ឬរូបថតរបស់កុមារណា មួយ ដែលជាកម្មវត្ថុសុំកូនក្នុងគោលបំណងបញ្ចុះបញ្ចូលបុគ្គលណាមួយឲ្យដាក់ពាក្យសុំកូន ។
- ១១ - ការខកខានមិនបានធ្វើអំពើណាមួយដែលតម្រូវដោយច្បាប់ទាក់ទងនឹងសុំកូនអន្តរប្រទេស ការបង្កើត និងការប្រព្រឹត្តទៅនៃអង្គការមិនស្វែងរកផលចំណេញ ឬលក្ខខណ្ឌតម្រូវនានា នៃប្រកាសនេះ ។
- ១២ - ការតែងតាំង ឬចាត់តាំងអ្នកតំណាងណាមួយដោយមិនមានការឯកភាពពីក្រសួងសង្គមកិច្ច អតីតយុទ្ធជន និងយុវនីតិសម្បទា ។
- ១៣ - ការចូលរួមក្នុងការរៀបចំការផ្គូផ្គង ឬការទាក់ទងគ្នារវាងអ្នកសុំ និងឪពុកម្តាយបង្កើត ឬ ឪពុកបង្កើត ឬម្តាយបង្កើត ឬអ្នកអាណាព្យាបាលសម្រាប់អនីតិជនរបស់កុមារក្នុងគោល បំណងកំណត់ទុកជាមុននូវកុមារណាមួយដែលនឹងត្រូវសុំ ។
- ១៤ - ការខកខានមិនបានកាត់ផ្តាច់ជានិច្ច និងច្បាស់លាស់រវាងសុំកូនអន្តរប្រទេស និង វិភាគ ទាន ឬអំណោយ ឬជំនួយអភិវឌ្ឍ ក្នុងគ្រប់ករណីទាំងអស់ ។
- ១៥ - ការរំលោភបំពានដល់បទប្បញ្ញត្តិនៃច្បាប់នេះ បទដ្ឋានអប្បបរមានៃការថែទាំជំនួសចំពោះ កុមារ និងបទប្បញ្ញត្តិផ្សេងទៀតជាធរមាននៃព្រះរាជាណាចក្រកម្ពុជា ។

ប្រការ ១៥ .-

រដ្ឋបាលសុំកូនអន្តរប្រទេស ត្រូវត្រួតពិនិត្យតាមដានសេវាសុំកូនអន្តរប្រទេសរបស់ទីភ្នាក់ងារសុំ កូនអន្តរប្រទេសឲ្យបានហ្មត់ចត់ក្នុងរយៈពេល០៦ (ប្រាំមួយ) ខែម្តង ។

ក្រោយពីការស៊ើបអង្កេតដ៏ល្អិតល្អន់រួចហើយ ប្រសិនបើមានភស្តុតាងបង្ហាញឲ្យឃើញថា ទីភ្នាក់ ងារសុំកូនអន្តរប្រទេសណាមួយបានបំពានច្បាប់ស្តីពីសុំកូនអន្តរប្រទេសបទប្បញ្ញត្តិទាក់ទងនឹងនីតិបុគ្គល មិនយកចំណេញ សមាគម ឬអង្គការមិនមែនរដ្ឋាភិបាល រដ្ឋបាលសុំកូនអន្តរប្រទេសត្រូវរាយការណ៍ ជូនរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា ដើម្បីចាត់វិធាន ការតាមច្បាប់ និងបទ ប្បញ្ញត្តិជាធរមាន ។

ទីភ្នាក់ងារដែលមានការបញ្ជាក់ទទួលស្គាល់គុណវុឌ្ឍិត្រូវផ្តល់របាយការណ៍ប្រចាំឆ្នាំអំពីសកម្ម ភាពរបស់ខ្លួនជូនក្រសួងសង្គមកិច្ច អតីតយុទ្ធជន និងយុវនីតិសម្បទា ។

ប្រការ ១៦ .-

ករណីទទួលបានរបាយការណ៍ ពាក្យបណ្តឹង ឬព័ត៌មានណាមួយដែលអាចជឿជាក់បានទាក់ ទងនឹងការបំពានច្បាប់ ឬភាពមិនប្រក្រតីក្នុងសកម្មភាពពាក់ព័ន្ធ នឹងការងារសុំកូនអន្តរប្រទេសរបស់ទី ភ្នាក់ងារណាមួយ ឬអ្នកតំណាង រដ្ឋបាលសុំកូនអន្តរប្រទេស ដោយមានជំនួយពីអាជ្ញាធរមានសមត្ថកិច្ច ដទៃទៀត បើចាំបាច់អាចធ្វើការស៊ើបអង្កេតទីភ្នាក់ងារ ឬអ្នកតំណាងនោះ ហើយបើយល់ឃើញថារបាយ ការណ៍ ពាក្យបណ្តឹង ឬព័ត៌មានទាំងនោះមានមូលដ្ឋានគតិយុត្តិ និងផ្អែកលើអង្គហេតុច្បាស់លាស់ រដ្ឋ បាលសុំកូនអន្តរប្រទេសត្រូវធ្វើលិខិតជូនដំណឹងទៅទីភ្នាក់ងារសាមី ដោយភ្ជាប់នូវច្បាប់ចម្លងនៃពាក្យ បណ្តឹង ឬសេចក្តីសង្ខេបរបាយការណ៍ ឬសំណូមពរជាមួយផង ហើយតម្រូវឲ្យទីភ្នាក់ងារនោះ ឆ្លើយតប

ឬឆ្លើយបំភ្លឺមកវិញក្នុងរយៈពេល ៣០ (សាមសិប) ថ្ងៃនៃថ្ងៃធ្វើការ គិតពីពេលដែលទីភ្នាក់ងារបានទទួល
លិខិតជូនដំណឹង ។

រយៈពេល១៥ (ដប់ប្រាំ) ថ្ងៃនៃថ្ងៃធ្វើការ គិតពីកាលបរិច្ឆេទដែលបានទទួលការឆ្លើយបំភ្លឺ ឬការ
ខកខានមិនបានឆ្លើយតប ឬឆ្លើយបំភ្លឺពីសំណាក់ទីភ្នាក់ងារក្នុងរយៈពេលដូចបានកំណត់ក្នុងកថាខណ្ឌទី១
នៃប្រការនេះ រដ្ឋបាលសុំកូនអន្តរប្រទេសត្រូវធ្វើរបាយការណ៍ជាលាយលក្ខណ៍អក្សរជូនរដ្ឋមន្ត្រី ក្រសួង
សង្គមកិច្ច អតីតយុទ្ធជន និងយុវនីតិសម្បទាដើម្បី សម្រេច។

ប្រការ ១៧ .-

អាស្រ័យលើស្ថានទម្ងន់នៃការរំលោភបំពានច្បាប់ ឬ ករណីទីភ្នាក់ងារខកខានមិនបានផ្តល់ការ
ឆ្លើយតប ឬឆ្លើយបំភ្លឺហើយបើចាំបាច់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទាអាច
ព្យួរជាបណ្តោះអាសន្ននូវការអនុញ្ញាតដោយមិនឲ្យទីភ្នាក់ងារពាក់ព័ន្ធនោះធ្វើសកម្មភាពរយៈពេល ៦០
(ហុកសិប) ថ្ងៃនៃថ្ងៃធ្វើការជាអតិបរិមា។ ប្រសិនបើមានភស្តុតាងបង្ហាញថាទីភ្នាក់ងារបានរំលោភបំពាន
ច្បាប់យ៉ាងធ្ងន់ធ្ងរ រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា អាចបញ្ឈប់ការផ្តល់ការ
អនុញ្ញាតជាបន្ទាន់។ ត្រូវមានវិធានការដើម្បីធានាថាពុំមានកុមារណាម្នាក់ ទទួលរងគ្រោះពីការព្យួរ ឬ
បញ្ឈប់ការអនុញ្ញាតដល់ទីភ្នាក់ងារឡើយ។

ប្រការ ១៨ .-

ក្នុងករណីចាំបាច់ ក្រសួងសង្គមកិច្ច អតីតយុទ្ធជន និងយុវនីតិសម្បទា អាចស្នើសុំតាមរយៈ
ក្រសួងការបរទេស និងសហប្រតិបត្តិការអន្តរជាតិទៅអាជ្ញាធរកណ្តាល ឬអាជ្ញាធរមានសមត្ថកិច្ចទទួល
បន្ទុកសុំកូនអន្តរប្រទេសនៃប្រទេសទទួលដើម្បីទៅធ្វើអធិការកិច្ចទីភ្នាក់ងារសុំកូនអន្តរប្រទេសនៅប្រទេស
សាមី ។ គ្មានជនណាអាចរារាំង បង្អាក់ ឬប្រៀតប្រែកក្នុងការងារអធិការកិច្ចដែលបានធ្វើឡើងត្រឹមត្រូវ
តាមច្បាប់ឡើយ ។

ផ្អែកតាមលទ្ធផលនៃការធ្វើអធិការកិច្ច ក្រសួងសង្គមកិច្ច អតីតយុទ្ធជន និងយុវនីតិសម្បទា
អាចសម្រេចព្យួរ ឬដកហូតការអនុញ្ញាត ឬបដិសេធការអនុញ្ញាតសាជាថ្មីទៅតាមស្ថានទម្ងន់ ឬភស្តុតាង
បង្ហាញពីការរំលោភបំពាន ហើយត្រូវធ្វើលិខិតជូនដំណឹង អំពីការសម្រេចនេះ ទៅទីភ្នាក់ងារសាមី
អាជ្ញាធរកណ្តាល ឬអាជ្ញាធរមានសមត្ថកិច្ចទទួលបន្ទុកសុំកូនអន្តរប្រទេសនៃប្រទេសរបស់ទីភ្នាក់ងារនិង
ចម្លងជូនក្រសួងការបរទេស និងសហប្រតិបត្តិការអន្តរជាតិ ។

ប្រការ ១៩ .-

ការទទួលពាក្យសុំការអនុញ្ញាតដល់ទីភ្នាក់ងារសុំកូនអន្តរប្រទេសនៃប្រទេសទទួលនឹងចាប់ផ្តើម
អនុវត្តបន្ទាប់ពីការចុះហត្ថលេខាលើកិច្ចព្រមព្រៀងរវាងក្រសួងសង្គមកិច្ច អតីតយុទ្ធជន និងយុវនីតិសម្បទា
និងអាជ្ញាធរកណ្តាល ឬអាជ្ញាធរមានសមត្ថកិច្ចនៃប្រទេសទទួល ស្តីពីការកំណត់ចំនួនទីភ្នាក់ងារសុំកូន
អន្តរប្រទេសដែលធ្វើប្រតិបត្តិការសុំកូនអន្តរប្រទេសនៅក្នុងព្រះរាជាណាចក្រកម្ពុជា។

ប្រការ ២០ .-

ប្រកាសលេខ ០៦ ស.អ.យ.ចុះថ្ងៃទី ២៦ ខែ កុម្ភៈ ឆ្នាំ ២០០៧ ស្តីពីការ ទទួលស្គាល់ទីភ្នាក់ងារ
សុំកូនអន្តរប្រទេស និងបទប្បញ្ញត្តិទាំងឡាយណាដែលផ្ទុយនឹងប្រកាសនេះ ត្រូវទុកជានិរាករណ៍ ។

ប្រការ ២១ .-

នាយកខុទ្ទកាល័យរដ្ឋមន្ត្រី អគ្គនាយកនៃអគ្គនាយកដ្ឋានកិច្ចការរដ្ឋបាល និងហិរញ្ញវត្ថុ អគ្គនាយកនៃអគ្គនាយកដ្ឋានបច្ចេកទេស អគ្គាធិការនៃអគ្គាធិការដ្ឋាន ប្រធាននាយកដ្ឋានរដ្ឋបាល និង បុគ្គលិក ប្រធាននាយកដ្ឋានហិរញ្ញវត្ថុ និងផ្គត់ផ្គង់ ប្រធាននាយកដ្ឋានសវនកម្មផ្ទៃក្នុង ប្រធាននាយកដ្ឋាន សុខុមាលភាពកុមារ រដ្ឋបាលស្មុំកូនអន្តរប្រទេសប្រធានមន្ទីរសង្គមកិច្ច អតីតយុទ្ធជន និងយុវនីតិសម្បទា រាជធានី - ខេត្ត និងអង្គភាពពាក់ព័ន្ធមានភារកិច្ចរៀងៗខ្លួនអនុវត្តប្រកាសនេះ ចាប់ពីថ្ងៃចុះហត្ថលេខា តទៅ។

រដ្ឋមន្ត្រី

ចម្លងជូន:

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការដ្ឋានរាជរដ្ឋាភិបាល
- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី
- ខុទ្ទកាល័យលោកជំទាវ **ម៉ែន សំអន** ឧបនាយករដ្ឋមន្ត្រីប្រចាំការ
- ក្រសួងការបរទេស និងសហប្រតិបត្តិការអន្តរជាតិ
- ក្រសួងមហាផ្ទៃ
- ក្រសួងយុត្តិធម៌
- ក្រសួងពាក់ព័ន្ធ
- ដូចប្រការ ២១
- កាលប្បវត្តិ - ឯកសារ